

ಸಾಧ್ಯಾ ಕಾಳಾಚೊ ಅಟ್ವಾವಿಸಾವೊ ಆಯ್ತಾರ್
15, ಅಕ್ಟೋಬರ್ 2023

ಮೊಗಾಚ್ಯಾಂನೊ, ಸಂತೊಸಾನ್ ಹೆಂ ಮಿಸಾಚೆಂ ಬಲಿದಾನ್ ಭೆಟಂವ್ಕ್ ಸಾಂಗಾತಾ ಮೆಳ್ಚ್ಯಾಂವ್. ಆಯ್ಚಿ ದೇವ್‌ಸ್ತುತಿ ಎವ್ಕರಿಸ್ತಾಚ್ಯಾ ಬಲಿದಾನಾಂತ್ ವಾಂಟೊ ಘೆವ್ನ್ ಅತ್ಮಿಕ್ ಧಾದೊಸ್ಕಾಯ್, ದೈವಿಕ್ ಕುರ್ಪಾ, ಶೆಗುಣಾಂಚೆಂ ದಾಯ್ಜ್ ಆನಿ ಶಾಂತಿ ಸಮಾಧಾನ್ ಭರ್ಪೂರ್ ಜೊಡುಂಕ್ ಆಪೊವ್ಣೆಂ ದಿತಾ. ಹೆಂ ದೆವಾಚೆಂ ಆಪೊವ್ಣೆಂ ಸ್ವೀಕಾರ್ ಕರ್ನ್ ಹ್ಯಾ ಎವ್ಕರಿಸ್ತಾಂತ್ ಖರೆಪಣೆಂ ಭಾಗ್ ಘೆಂವ್ಕ್ ಆಮ್ಚಿಂ ಕಾಳ್ಜಾಂ-ಮನಾಂ ದೆವಾಕ್ ಉಗ್ತೆಂ ಕರ್ಯಾಂ ಆನಿ ಹೆಂ ಬಲಿದಾನ್ ಭೆಟವ್ಚ್ಯಾಂ.

ದೆವಾಚ್ಯಾ ಉತ್ರಾಚಿ ಪರ್ಗಟ್ಣೆ:

ಪಯ್ಲೆಂ ವಾಚಪ್ : ಇಸಾ. 25:6-10

ಅಂತರ್‌ಗೀತ್ : ಕೀರ್ತನ್ 22

ದುಸ್ರೆಂ ವಾಚಪ್ : ಫಿಲಿಪ್ಪಿ 4:12-14, 19-20

ಸುವಾರ್ತಾ : ಮಾತೆವ್ 22:1-14

ಮಿಸಾಚೆಂ ಗಿತಾಂ:

ಪ್ರವೇಶ್ : A 21

ಭೆಟೊವ್ಣಿ : C 58

ಕುಮ್ಗಾರ್ : D 16

ನಿರ್ಗಮನ್ : F 1

ಭಾವಾರ್ಥಾಂಚಿಂ ಪ್ರಾರ್ಥನಾಂ:

ಯಾಜಕ್ : ಮೊಗಾಳ್ ಭಾವಾರ್ಥಾಂಚಿಂನೊ, ದೆವಾಬಾಪಾ ಲಾಗಿಂ ಭಾವಾರ್ಥಾನ್, ಭರ್ವಸ್ಯಾನ್ ಆನಿ ಮೊಗಾನ್ ಆಮ್ಚ್ಯಾ ಸರ್ವ್ ಗರ್ಜಾಂ ಖಾತಿರ್ ಮಾಗ್ಯಾಂ:

1. ಸರ್ಗಿಂಚ್ಯಾ ಬಾಪಾ, ಪವಿತ್ರ ಸಭೆಚ್ಯಾ ಮುಖೆಲ್ಯಾಂನಿ ತುಜ್ಯಾ ಮೊಗಾಕ್ ದಿಸ್ವಡ್ತೆಂ ಸಾಕ್ಸ್ ಜಾವ್ನ್ ಜಿಯೆಂವ್ಕ್ ತಾಂಕಾಂ ಪ್ರೇರಣ್ ದಿ. ತಶೆಂಚ್ ಪವಿತ್ರ ಸಭೆಚೆ ಸಾಂದೆ ಜಾವ್ನ್ಸಾಚ್ಯಾ ಆಮಿ ಸರ್ವಾಂನಿ ತುಜಿ ಸುವಾರ್ತಾ ಪರ್ಗಟುಂಕ್ ಆನಿ ತುಕಾ ಸಾಕ್ಸ್ ಜಾವ್ನ್ ಜಿಯೆಂವ್ಕ್ ಆಮ್ಕಾಂ ಪ್ರೇರಿತ್ ಕರ್ ಮ್ಹಣ್ ಮಾಗ್ಯಾಂವ್.

ಜವಾಬ್ : ಬಾಪಾ, ಆಮ್ಚೆಂ ಮಾಗ್ಣೆಂ ಆಯ್ಕ್.

2. ರಾಜಕೀಯ್ ಮುಖೆಲ್ಯಾಂನಿ ಸರ್ವ್ ಧರ್ಮಾಂಚ್ಯಾ ಲೊಕಾಕ್ ಬೇಧ್-ಭಾವ್ ನಾಸ್ತಾನಾ ದೆಖುಂಕ್ ತಶೆಂಚ್ ದುಬ್ಳಾಂಕ್ ಆನಿ ಸಾಮಾಜಿಕ್ ಶೋಷಣ್ ಭೊಗ್ತಲ್ಯಾಂಕ್ ಚಡಿತ್ ಕುಮಕ್ ಕರುಂಕ್ ಆನಿ ಆಮ್ಚೆ ಸಮಾಜೆಚೆ ಅಬಿವೃದ್ಧಿ ಖಾತಿರ್ ವಾವುಂಕ್ ತಾಂಚಿ ಮತ್ ಉಜ್ವಾಡಾಯ್ ಮ್ಹಣ್ ಮಾಗ್ಯಾಂವ್.

3. ಸರ್ವ್ ಕೃಷಿಕಾಂಕ್ ತಾಂಚ್ಯಾ ವಾವ್ರಾಕ್ ಬರೊ ಫಳ್ ಲಾಬಯ್ ಆನಿ ಬೆಳೆಂ ನಾಸ್ ಜಾಯ್ತಾಂ ರಾಕ್. ಅಶೆಂ ಆಮ್ಕಾಂ ಆಮ್ಚೊ ದಿಸ್ವಡ್ತೊ ಗ್ರಾಸ್ ಫಾವೊ ಕರ್ ಮ್ಹಣ್ ಮಾಗ್ಯಾಂವ್.

4. ಸಂಸಾರಾಚ್ಯಾ ವಿವಿಧ್ ಜಾಗ್ಯಾಂನಿ ಚಲುನ್ ಆಸ್ಚಿಂ ಝುಜಾಂ ಆನಿ ಜಗ್ಡ್ಡಿಂ ನಿವ್ರಾಯ್ ಆನಿ ಸಮಾಜೆಂತ್ ವಿಭಜನ್ ಕರ್ನ್ ಅಶಾಂತಿ ಉಬ್ಜುಂವ್ಚ್ಯಾ ವಾಯ್ ಸಕ್ತಿಂಕ್ ಪಾಟ್ ಕರ್ನ್, ಶಾಂತಿ ಸಮಾಧಾನ್ ರುತಾ ಕರುಂಕ್ ಸರ್ವಾಂನಿ ಹಾತಾಕ್ ಹಾತ್ ಮೆಳೊವ್ನ್ ವಾವ್ರಿಶೆಂ ಬರೆಂ ಮನ್ ದಿ ಮ್ಹಣ್ ಮಾಗ್ಯಾಂವ್.

5. ಭುರ್ಗ್ಯಾಂನಿ ಆನಿ ಯುವಜಣಾಂನಿ ತಾಂಚೆಂ ಶಿಕಪ್ ಬರ್ಯಾ ಧರಾನ್ ಶಿಕುನ್, ಬರೆಂ ಫಲಿತಾಂತ್ ಜೊಡುನ್ ಆನಿ ಬರ್ಯಾ ಫುಡಾರಾಕ್ ಪಾವುಂಕ್ ತಾಂಕಾಂ ಬೆಸಾಂವ್ ದಿ ಮ್ಹಣ್ ಮಾಗ್ಯಾಂವ್.

6. ಎವ್ಕರಿಸ್ತಾಚ್ಯಾ ಮೆಜಾ ಭೊಂವಾರಿಂ ಜಮೊ ಜಾಲ್ಲಿಂ ಆಮಿ ತುಜ್ಯಾ ಉತ್ರಾನ್ ಆನಿ ಅತ್ಮಿಕ್ ಖಾಣಾನ್ ನವ್ಯೆ ಹುಮೆದಿನ್ ಭರುನ್ ಬರಿ ಆನಿ ಸಂತೊಸ್ಪರಿತ್ ಕ್ರಿಸ್ತಾಂವ್ ಜಿಣಿ ಜಿಯೆಂವ್ಕ್ ಆನಿ ದಿಸ್ವಡ್ತೆಂ ತುಜ್ಯಾ ಮೊಗಾಚೆ ಸಾಕ್ಸಿ ಜಾಂವ್ಕ್ ಬಳ್ ದಿ ಮ್ಹಣ್ ಮಾಗ್ಯಾಂವ್.

ಯಾಜಕ್ : ಸರ್ಗಿಂಚ್ಯಾ ಬಾಪಾ, ಆಮಿ ತುಜ್ಯಾ ಭುರ್ಗ್ಯಾಂನಿ ಕೆಲ್ಲಿಂ ಖಾಲ್ತಿಂ ಮಾಗ್ಣಿಂ ಆಯ್ಕ್ ತುಜೊ ಸಾಂಗಾತ್, ತುಜಿ ಕುರ್ಪಾ ಆನಿ ಮಜತ್ ಸದಾಂಚ್ ಆಮ್ಕಾಂ ಲಾಬಯ್. ತುಜ್ಯಾ ಪುತಾ ಜೆಜುಚೆ ನಾಂವಿಂ.

ಮಾ| ಆಂಟನಿ ಜೋರ್ಜ್ ಪಿಂಟೊ, ಸಾಂ ಜುಜೆ ಸೆಮಿನರಿ, ಜೆಪ್ಪು

ಸಾಧ್ಯಾ ಕಾಳಾಚೊ ಅಟ್ಕಾವಿಸಾವೊ ಆಯ್ತಾರ್

ಪಯ್ಲಾ ವರ್ಸಾಕ್

ಪಯ್ಲೆಂ ವಾಚಪ್

ದಳ್ಳಾರಾಂಚೊ ಸರ್ವೆಸ್ಪರ್ ಸರ್ವ್ ಪರ್ಜಾಂಕ್ ಏಕ್ ಜೆವಣ್ ಕರ್ತಲೊ
ಆನಿ ತಾಂಚ್ಯಾ ದೊಳ್ಯಾಂತ್ಲಿಂ ದುಖಾಂ ಪುಸುನ್ ಕಾಡ್ತಲೊ

ಇಸಾಯಿಯಾ ಪ್ರವಾದ್ಯಾಚ್ಯಾ ಪುಸ್ತಕಾಂತ್ಲೆಂ ವಾಚಪ್

ಇಸಾ. 25:6-10a

ದಳ್ಳಾರಾಂಚೊ ಸರ್ವೆಸ್ಪರ್ ಸಿಯೊನ್ ಪರ್ವತಾರ್
ಸಗ್ಳ್ಯಾ ಪರ್ಜಾಂಕ್ ಏಕ್ ವ್ಹಡ್ ಜೆವಣ್ ತಯಾರ್ ಕರ್ತಲೊ,
ಚರ್ಬೆಚ್ಯಾ ಮಾಸಾಂಚೆಂ ಆನಿ ಪರ್ನ್ಯಾ ದಾಕಾಂಸೊರ್ಯಾಚೆಂ ಜೆವಣ್,
ಸಾರಾಚ್ಯಾ ಆನಿ ಚರ್ಬೆಚ್ಯಾ ಮಾಸಾಂಚೆಂ, ಗಾಳುನ್ ಕಾಡ್ಲಲ್ಯಾ ಪರ್ನ್ಯಾ ದಾಕಾಂಸೊರ್ಯಾಚೆಂ.
ಹ್ಯಾ ಪರ್ವತಾರ್, ಸಗ್ಳ್ಯಾ ಪರ್ಜಾಂಚೆರ್ ಪಡ್ಲಲೊ ಆಸಾ ತೊ ಪಡ್ಲೊ,
ಸಗ್ಳ್ಯಾ ರಾಷ್ಟ್ರಾಂಚೆರ್ ಪಾಂಗ್ಡಲೆಂ ಆಸಾ ತೆಂ ಪಾಂಗ್ಡುಣ್
ತೊ ಕಾಡುನ್ ಉಡಯ್ತಲೊ.
ತೊ ಸಾಸ್ಣಾಕ್ ಮರಣಾಚೊ ನಾಸ್ ಕರ್ತಲೊ.
ಸರ್ವೆಸ್ಪರ್ ದೇವ್ ಹರೇಕ್ ಮುಖಾ ವಯ್ಲಿಂ ದುಖಾಂ ಪುಸುನ್ ಕಾಡ್ತಲೊ;
ತೊ ಆಪ್ಲೆ ಪರ್ಜೆಚೊ ಕಳಂಕ್ ಆಖ್ಯೆ ಪೃಥ್ವೆ ವಯ್ಲೊ ಕಾಡುನ್ ಪಯ್ಸ್ ಕರ್ತಲೊ
ಕಿತ್ಯಾಕ್ ಸರ್ವೆಸ್ಪರ್ ಉಲಯ್ಲಾ.

ತ್ಯಾ ದಿಸಾ ಸಗ್ಳಿಂ ಮ್ಹಣ್ತಲಿಂ:

“ಪಳೆಯಾ, ಹೊ ಆಮ್ಚೊ ದೇವ್,

ತೊ ಆಮ್ಚಿ ಸೊಡ್ವಣ್ ಕರ್ತಲೊ ಮ್ಹಣ್

ಆಮಿ ತಾಚೆರ್ ವಿಶ್ವಾಸ್ ದವರ್ಲೊ.

ಹೊಚ್ ತೊ ಸರ್ವೆಸ್ಪರ್, ಆಮಿ ತಾಚೆರ್ ವಿಶ್ವಾಸ್ ದವರ್ಲೊ.

ತಾಣೆಂ ಆಮ್ಚಿ ಸೊಡ್ವಣ್ ಕೆಲ್ಯಾ

ದೆಕುನ್ ಆಮಿ ಉಲ್ಲಾಸುಂಯಾ ಆನಿ ಸಂತೊಸ್ಪರಿತ್ ಜಾವ್ಯಾಂ.”

ಕಿತ್ಯಾಕ್ ಸರ್ವೆಸ್ಪರಾಚೊ ಹಾತ್ ಹ್ಯಾ ಪರ್ವತಾರ್ ಆಸ್ತಲೊ.

— ದೆವಾಚೆಂ ಉತರ್ ಹೆಂ.

ಶ್ಲೋಕ: ಸರ್ವೆಸ್ಪರಾಚ್ಯೆ ಘರಿಂ ಸದಾಂಕಾಲ್ ಹಾಂವ್ ಜಿಯೆತಲೊಂ.

ಕೀ. 22:6cd

1. ಸರ್ವೆಸ್ಪರ್ ಮ್ಹಜೊ ಗೊವ್ಚಿ, ಕಾಂಯ್ ಮ್ಹಾಕಾ ಉಣೆಂ ನಾ,
ಪಾಚ್ಯೊ ಚರೊವ್ ಮೆಳ್ತಾ ಥಂಯ್ ತೊ ಮ್ಹಾಕಾ ವಿಶೆವ್ ದಿತಾ;
ನಿಶಾಂತ್ ಉದ್ಯಾ ಸರ್ಶಿಂ ಮ್ಹಾಕಾ ತೊ ಆಪೊವ್ನ್ ವ್ಹರ್ತಾ,
ಮ್ಹಜ್ಯಾ ಜಿವಾಕ್ ನವ್ಯಾನ್ ಘಟಾಯ್ ದಿತಾ.
2. ಆಪ್ಲ್ಯಾ ನಾಂವಾ ಸರಿ ತೊ ಮ್ಹಾಕಾ ನೀಟ್ ವಾಟೆನ್ ಚಲಯ್ತಾ,
ಕಾಳೊಕಾಚ್ಯಾ ಭುಂಯಾರಾಂತ್ಲ್ಯಾನ್ ಹಾಂವ್ ಚಲ್ತಾಂ
ತರ್ಯೊ ಕಸಲ್ಯಾಚ್ ವಾಯ್ಬಾಕ್ ಹಾಂವ್ ಭಿಯೆಂವ್ಚೊ ನಾ;
ಕಿತ್ಯಾಕ್ ತುಂ ಮ್ಹಜ್ಯೆ ಸವೆಂ ಆಸಾಯ್:
ತುಜೊ ದಾಂಡೊ ಆನಿ ಬೆತ್ ಆಸಾತ್ ತಿಂ ಮ್ಹಾಕಾ ಧಯ್ ದಿತಾತ್.
3. ಗಡ್ಡ್ ಜೆವಣ್ ಮ್ಹಜ್ಯಾ ದುಸ್ಮಾನಾಂ ಹುಜಿರ್ ತುವೆಂ ತಯಾರ್ ಕೆಲಾಯ್,
ತೆಲಾನ್ ಮ್ಹಜೆಂ ಮಾತೆಂ ತುಂ ಮಾಖ್ತಾಯ್,
ಮ್ಹಜೆಂ ಕೊಪ್ ಭರೊನ್ ವೊಮ್ತಾ.
4. ಖಂಡಿತ್ ಜಾವ್ನ್ ಸಗ್ಳ್ಯಾ ಮ್ಹಜ್ಯಾ ಜಿವಿತಾಂತ್,
ತುಜಿ ದಯಾಮಯಾ ಮ್ಹಜ್ಯೆ ಸವೆಂ ಆಸ್ತಲಿ,
ಆನಿ ಸರ್ವೆಸ್ಪರಾಚ್ಯೆ ಘರಿಂ ಸದಾಂಕಾಲ್ ಹಾಂವ್ ಜಿಯೆತಲೊಂ.

ದುಸ್ರೆಂ ವಾಚಪ್

ಮ್ಹಾಕಾ ಬಳ್ ದಿತಲ್ಯಾ ಸವೆಂ ಸರ್ವ್ ಸಂಗಿ ಕರುಂಕ್ ಹಾಂವ್ ಸಕ್ತಾಂ

ಸಾಂ. ಪಾವ್ಲನ್ ಫಿಲಿಪ್ಪಿಗಾರಾಂಕ್ ಬರಯ್ಲಲ್ಯಾ ಪತ್ರಾಂತ್ಲೆಂ ವಾಚಪ್

ಫಿಲಿಪ್ಪಿ. 4:12-14, 19-20

ಭಾವಾಂ-ಭಯ್ಲಿಂನೊ,

ದುರ್ಬಳ್ಳಾಯೆನ್ ಜಿಯೆಂವ್ಕಿಯೊ ಹಾಂವ್ ಜಾಣಾಂ, ಗ್ರೇಸ್ತಕಾಯೆನ್ ಜಿಯೆಂವ್ಕಿಯೊ
ಹಾಂವ್ ಜಾಣಾಂ; ಸಗ್ಳ್ಯಾನ್ ಆನಿ ಸರ್ವ್ ಪರಿಸ್ಥಿತಿಂನಿ ಧಾದೊಶಿ ಜೆಂವ್ಕಿಯೊ ಆನಿ ಉಪಾಶಿ
ಪಡೊಂಕ್ಯೊ ಹಾಂವ್ ಶಿಕ್ಲಾಂ. ಗರ್ಜೆ ತಿತ್ಲೆಂ ಆಸುನ್ ಜಿಯೆಂವ್ಚೆಂ ವಾ ಅಡ್ಚಣೆಂತ್ ಜಿಯೆಂವ್ಚೆಂ,
ಹೆಂ ಸಗ್ಳೆಂ ಮ್ಹಾಕಾ ಕಲ್ತಾ. ಮ್ಹಾಕಾ ಬಳ್ ದಿತಲ್ಯಾ ಸವೆಂ ಸರ್ವ್ ಸಂಗಿ ಕರುಂಕ್ ಹಾಂವ್
ಸಕ್ತಾಂ.

ತರಿಪುಣ್ ಮ್ಹಜ್ಯಾ ಕಷ್ಟಾಂತ್ ವಾಂಟಲಿ ಜಾಂವ್ಕ್ ತುಮಿ ಪುಡೆಂ ಸರ್ಲ್ಯಾತ್, ಹೆಂ ತುಮ್ಚೆ ಥಂಯ್ ಆಸಾ ತೆಂ ಬರೆಂ ಮನ್ ದಾಖಿಯ್ತಾ. ಜೆಜು ಕ್ರಿಸ್ತಾ ಥಂಯ್ ತುಮ್ಕಾಂ ಆಸ್ಲೆ ಧಾರಾಳ್ ಸಂಪತ್ತ್ ವರ್ವಿಂ ಮ್ಹಜೊ ದೇವ್ ಸರ್ವ್ ತುಮ್ಚ್ಯಾ ಗರ್ಜಾಂಕ್ ಉದಾರ್ಪಣೆಂ ಪಾವ್ತಲೊ. ಆಮ್ಚ್ಯಾ ದೆವಾಕ್ ಆನಿ ಬಾವಾಕ್ ಜಾಂವ್ ಮಹಿಮಾ ಸಾಸ್ಣಾಚ್ಯಾ ಸಾಸ್ಣಾಕ್. ಆಮೆನ್.

— ದೆವಾಚೆಂ ಉತರ್ ಹೆಂ.

ಉದ್ಗಾರ್

ಎಫೆ. 1:17-18

ಸರ್ವೆಸ್ಪರಾಕ್ ಜೈ, ಜೈ!

ಆಮ್ಚ್ಯಾ ಸೊಮಿಯಾ ಜೆಜು ಕ್ರಿಸ್ತಾಚೊ ಬಾಪ್ ತುಮ್ಚ್ಯಾ ಅಂತಸ್ಕರ್ನಾಚೆ ದೊಳೆ ಉಘಡುಂ, ಅಶೆಂ ಕಸಲ್ಯಾ ಭರ್ವಸ್ಯಾಕ್ ತುಮ್ಕಾಂ ಆಪಯ್ಲಾಂತ್ ಮ್ಹಣ್ ತುಮಿ ಸಮ್ಜತಲ್ಯಾತ್.

ಸರ್ವೆಸ್ಪರಾಕ್ ಜೈ, ಜೈ!

ಶುಭ್‌ವಾರ್ತಾ

ತುಮ್ಕಾಂ ಮೆಳ್ತಾತ್ ತಿತ್ಲ್ಯಾಂಕ್ಯೊ ಲಗ್ನಾ-ಉತ್ಸವಾಕ್ ಆಪೊವ್ನ್ ಹಾಡಾ

ಮಾತೆ. 22:1-14

✠ ಮಾತೆವಾ ಪರ್ಮಾಣೆಂ ಜೆಜು ಕ್ರಿಸ್ತಾಚೆ ಶುಭ್‌ವಾರ್ತಾ

ತ್ಯಾ ವೆಳಿಂ ಜೆಜು ಪರ್ತ್ಯಾನ್ ಲೊಕಾ ಲಾಗಿಂ ಒಪಾರಿಂನಿ ಉಲಯ್ಲೊ. “ಸರ್ಗಿಂಚೆಂ ರಾಜ್ಯ್ ಅಶೆಂ ಮ್ಹಣ್ಣೆತ್: ಏಕ್ ರಾಯಾನ್ ಆಪ್ಲ್ಯಾ ಪುತಾಚ್ಯಾ ಲಗ್ನಾಕ್ ಏಕ್ ವ್ಹೊರಾಜೆವಣ್ ದಿಲೆಂ. ಜಾಂಕಾಂ ವ್ಹೊವ್ಚಿಕ್ ಸಾಂಗ್ಲಲಿ ತಾಂಕಾಂ ಆಪೊವ್ನ್ ಹಾಡುಂಕ್ ಮ್ಹಣ್ ಆಪ್ಲ್ಯಾ ಚಾಕ್ರಾಂಕ್ ತಾಣೆಂ ಧಾಡ್ಲೆ. ಪುಣ್ ತೆ ಯೆಂವ್ಕ್ ಆಯ್ಕಲೆನಾತ್. ಜೆವ್ಣಾಕ್ ಆಪಯ್ಲಾಂ ಸರ್ಶಿಂ ಪರ್ತ್ಯಾನ್ ದುಸ್ರ್ಯಾ ಚಾಕ್ರಾಂಕ್ ಧಾಡ್ಲೆ ತಾಣೆಂ ಸಾಂಗಯ್ಲೆಂ: ‘ಮ್ಹಜೆಂ ಜೆವಣ್ ತಯಾರ್ ಜಾಲಾಂ; ಮ್ಹಜೆ ಪಾಡೆ ಆನಿ ಪುಷ್ಟಿ ಜಾನ್ವಾರಾಂ ಮಾರ್ಲ್ಯಾಂತ್; ಸಕ್ಕಡ್‌ಯೊ ಆಯ್ತೆಂ ಜಾಲಾಂ. ಲಗ್ನಾಚ್ಯಾ ಉತ್ಸವಾಕ್ ಯೆಯಾ.’ ಪುಣ್ ಕಾಂಯ್ ಗಣ್ಣೆಂ ಕರಿನಾಸ್ತಾನಾ ತೆ ಆಪಾಪ್ಲ್ಯಾ ಕಾಮಾಕ್ ಚಲ್ತಚ್ ರಾವ್ಲೆ: ಎಕ್ಲೊ ಆಪ್ಲ್ಯಾ ಶೆತಾಕ್ ಗೆಲೊ, ದುಸ್ರೊ ಆಪ್ಲೆ ಆಂಗ್ಲಿ ಗೆಲೊ. ಹೆರಾಂನಿ ಚಾಕ್ರಾಂಕ್ ಧರ್ದೆ ಆನಿ ತಾಂಚೆ ವಿಕ್ಯಾಪ್ ಕರ್ನ್ ತಾಂಕಾಂ ಜಿವಶಿಂ ಮಾರ್ಲೆ. ಹಿ ಖಬರ್ ಆಯ್ಕುನ್ ರಾಯ್ ರಾಗಾನ್ ಪೆಟ್ಲೊ ಆನಿ ಆಪ್ಲಿಂ ಸೈನಾಂ ಧಾಡ್ಲೆ ತ್ಯಾ ಖುನಿಗಾರಾಂಚೊ ತಾಣೆಂ ಸಂಹಾರ್ ಕೆಲೊ ಆನಿ ತಾಂಚೆಂ ಶಹರ್ ಭಸ್ಮುನ್ ಸೊಡ್ಲೆಂ. ಉಪ್ರಾಂತ್ ತಾಣೆಂ ಆಪ್ಲ್ಯಾ ಚಾಕ್ರಾಂಕ್ ಆಪೊವ್ನ್ ಮ್ಹಳೆಂ: ‘ವ್ಹೊರಾ ಜೆವಣ್ ತಯಾರ್ ಆಸಾ ಖರೆಂ, ಪುಣ್ ಆಪಯ್ಲಾಂ ವ್ಹೊವ್ಚಾಂಕ್ ತೆಂ ಫಾವೊ ನಾ ಜಾಲೆಂ. ದೆಕುನ್ ವಚಾ ತುಮಿ ರಾಜ್ಯ್ ರಸ್ತಾಂನಿ ಆನಿ ಜಿತ್ಲೆ

ತುಮ್ಮಾಂ ಮೆಳ್ತಾತ್, ತಿತ್ಲ್ಯಾಂಕೊಯಿ ಲಗ್ನಾ ಉತ್ಸವಾಕ್ ಆಪೊವ್ನ್ ಹಾಡಾ.' ಅಶೆಂ ತಾಚೆ
ಚಾಕರ್ ವಾಟಾಂ ವಾಟಾಂನಿ ಗೆಲೆ ಆನಿ ಮೆಳ್ಳಲ್ಯಾ ಸಮೆಸ್ತಾಂಕ್, ಬರ್ಯಾಂಕೊಯಿ, ಖೊಟ್ಯಾಂಕೊಯಿ,
ತಾಂಣೆಂ ಜಮೊ ಕೆಲೆ; ಆನಿ ಲಗ್ನಾಚೊ ಮಾಟೊವ್ ಸಯ್ರ್ಯಾಂನಿ ಭರ್ಲೊ.

ಸಯ್ರ್ಯಾಂಕ್ ಪಳೆಂವ್ಕ್ ರಾಯ್ ಮಾಟ್ಯಾಕ್ ಆಯ್ಲೊ ಆನಿ ಥಂಯ್ ಲಗ್ನಾಚಿ ನ್ಹೆಸೊಣ್
ನ್ಹೆಸನಾತ್ಲ್ಯಾ ಎಕ್ಲ್ಯಾಕ್ ತಾಣೆಂ ದೆಖ್ಲೊ. ರಾಯಾನ್ ತಾಚೆ ಲಾಗಿಂ ವಿಚಾರ್ಲೆಂ: 'ಇಷ್ಟಾ
ಲಗ್ನಾಚಿ ನ್ಹೆಸೊಣ್ ನಾಸ್ತಾನಾ ಕಸೊ ತುಂ ಹಾಂಗಾ ಭಿತರ್ ಸರ್ಲೊಯ್?' ಪುಣ್ ತಾಣೆಂ ಜಾಪ್
ಕಾಡ್ಲಿನಾ. ತವಳ್ ರಾಯಾನ್ ಚಾಕ್ರಾಂಕ್ ಸಾಂಗ್ಲೆಂ: 'ತಾಚೆ ಹಾತ್‌ಪಾಂಯ್ ಬಾಂಧುನ್ ತಾಕಾ
ಭಾಯ್ಲ್ಯಾ ಕಾಳೊಕಾಂತ್ ಉಡಯಾ; ಥಂಯ್ ಜಾತಲೆಂ ರಡ್ಲೆಂ ಆನಿ ದಾಂತ್ ಖಿರ್ಲೊಣಿ.'
ಕಿತ್ಯಾಕ್ ಆಪಯ್ಲೆ ಸಬಾರ್ ಆಸಾತ್, ಪುಣ್ ವಿಂಚುನ್ ಕಾಡ್ಲೆ ಧೊಡೆಚ್."

— ದೆವಾಚೆಂ ಉತರ್ ಹೆಂ.